

ຄຳອະນຸໂມທະນາ ແຜ່ສ່ວນບຸນ

ສາທຸ ສາທຸ ສາທຸ! ຂໍອະນຸໂມທະນາສ່ວນບຸນນີ້ ໃຫ້ແກ່ເຈົ້າສັດທາທັງຫຼາຍ ທັງມາແຕ່ໃກ້ແຕ່ໄກ ທັງຜູ້ເກົ່າຜູ້ໃໝ່ ທັງໃນວັນນີ້ ພ້ອມດ້ວຍຜູ້ຢູ່ແດນແຫ່ງທັມທີ່ນີ້ ນຳກັນທັງໝົດດ້ວຍເຖີດ! ຂໍສ່ວນບຸນກຸສົນນີ້ ຈົ່ງໄປຮອດໄປເຖີງ ຕະຫຼອດເຖີງຜູ້ເປັນພໍ່ເປັນແມ່ ເປັນຍາຕເປັນມິຕ ນຳກັນທັງໝົດດ້ວຍເຖີດ! ແລະຜູ້ກຽວຂ້ອງນຳກັນ ກໍຂໍໃຫ້ໄດ້ຮັບສ່ວນບຸນນີ້ ຮັບແລ້ວ ຈົ່ງມີແຕ່ຄວາມສຸຂ ຈົ່ງພົ້ນທຸກຂໍ້ ຈົ່ງເຂົ້າເຖີງຄວາມສະຫງົບ ແລະຄວາມຮົ່ມເຢັນ ພ້ອມດ້ວຍເຈົ້າທີ່ເຈົ້າກັມ ນາຍເວນ ຜູ້ເປັນກາງຜູ້ຈອງເວນ ນຳກັນທັງໝົດດ້ວຍເຖີດ! ຂໍໃຫ້ພົ້ນຈາກທຸກຂໍ້ ເຖີງສຸຂນຳກັນ ຂໍໃຫ້ເຂົ້າເຖີງ ເຊິ່ງພຣະນິພພານ ດ້ວຍກັນທັງໝົດເຖີດ!

ຄຳແຜ່ສ່ວນບຸນ

ສາທຸ ສາທຸ ສາທຸ! ພວກຂ້ານ້ອຍທັງຫຼາຍ ຂໍແຜ່ສ່ວນບຸນນີ້ ຈົ່ງໄປຮອດໄປເຖີງ ຜູ້ເປັນພໍ່ເປັນແມ່ ແລະຜູ້ເປັນພວກຂອງຂ້ານ້ອຍເອງ ພ້ອມດ້ວຍຜູ້ເປັນຍາຕເປັນມິຕ ຕະຫຼອດເຖີງ ຜູ້ເປັນຄຣູບາອາຈານ ພັກລັດ ແລະຜູ້ນຳ ຕະຫຼອດເຖີງຜູ້ມີພຣະຄຸນທັງຫຼາຍ ທັງເໝີດທຸກຕົນທຸກຄົນ ຢູ່ພາຍໃນປະເທດລາວ ແລະຕ່າງປະເທດ ກໍຄືເພື່ອນຮ່ວມເກີດ ຮ່ວມແກ່ ຮ່ວມເຈັບ ຮ່ວມຕາຍ ນຳກັນທັງໝົດທັງສິ້ນ ພ້ອມທັງໝູ່ສັດທັງຫຼາຍ ທັງເໝີດທຸກໆຈຳພວກ ທຸກເຫຼົ່າທຸກກໍ ຂໍຈົ່ງໄດ້ຮັບສ່ວນບຸນສ່ວນນີ້ ນຳກັນທັງໝົດດ້ວຍເຖີດ! ຮັບແລ້ວ ຂໍຈົ່ງພົ້ນຈາກທຸກຂໍ້ ເຂົ້າສູ່ພຣະນິພພານ ທັງເໝີດທຸກຕົນທຸກຄົນ ນຳກັນດ້ວຍເຖີດ!

ຄຳອຸທິດບຸນ

ສາທຸ ສາທຸ ສາທຸ! ຂໍອຸທິດບຸນສ່ວນນີ້ ຈົ່ງໄປຮອດໄປເຖີງ ຜູ້ເປັນເຈົ້າທີ່ເຈົ້າກັມ ຜູ້ເປັນນາຍເວນ ຜູ້ເປັນກາງຜູ້ຈອງເວນ ຕະຫຼອດເຖີງຜູ້ເປັນເຜດ ເປັນຜີ ເປັນຍັກ ເປັນມານ ລວມທັງເຈົ້າພູມເຈົ້າທີ່ ເຈົ້າບ້ານເຈົ້າເຮືອນ ເຈົ້າທັງຫຼາຍທັງປວງ ດ້ວຍກັນທັງໝົດເຖີດ! ຕະຫຼອດເຖີງພຣົມມານ ແລະເທວະດາທັງຫຼາຍ ຜູ້ທີ່ມີລິດພິດສົງອຳນາດ ຕະຫຼອດເຖີງຜູ້ທີ່ເອີ້ນວ່າ ຜີຟ້າຜີແຖນ ຜີອິນຜີພຣົມ ຜີຍົມມະຣາດ ຜີມະນຸດມິດ ລວມທັງເຫຼົ່າກຳພວກວິນຍານທັງຫຼາຍ ທັງເໝີດທັງສິ້ນ ນຳກັນດ້ວຍເຖີດ! ຈະຢູ່ຫົນໃດແຫ່ງໃດ ກໍຂໍໃຫ້ບຸນນີ້ໄປຮອດໄປເຖີງ! ຮອດເຖີງແລ້ວ ຂໍຈົ່ງລ້າງຈົ່ງຜັດເອົາ! ຜັດເອົາແລ້ວ ຂໍໃຫ້ໄດ້ເຂົ້າຊົມສາມຮົ່ມໂພສີ ນຳກັນທັງໝົດດ້ວຍເຖີດ! ສາທຸ ສາທຸ ສາທຸ! ຂໍບຸນນີ້ຈົ່ງສຳເລັດ ດ້ວຍກັນທັງໝົດດ້ວຍເຖີດ!